

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ tṛtīyaskandhē dvātriṃśō'dhyāyaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ tṛtīyaskandhē dvātriṃśō'dhyāyaḥ ॥

kapila uvāca

atha yō gṛhamēdhīyān dharmānēvāvasan gṛhē |
kāmamārthaṃ ca dharmān svān dōgdhi bhūyaḥ piparti tān || 1 ||

sa cāpi bhagavaddharmātkāmamūḍhaḥ parāṇmukhaḥ |
yajatē kratubhirdēvān pitṛṃśca śraddhayānvitaḥ || 2 ||

tacchraddhayākrāntamatīḥ pitṛdēvavrataḥ pumān |
gatvā cāndramasaṃ lōkaṃ sōmapāḥ punarēṣyati || 3 ||

yadā cāhīndraśayyāyāṃ śētē'nantāsanō hariḥ |
tadā lōkā layaṃ yānti ta ētē gṛhamēdhinām || 4 ||

yē svadharmānna duhyanti dhīrāḥ kāmārthahētavē |
niḥsaṅgā nyastakarmāṇaḥ praśāntāḥ śuddhacētasāḥ || 5 ||

nivṛttidharmaniratā nirmamā nirahaṅkṛtāḥ |
svadharmākhyēna sattvēna parīśuddhēna cētasā || 6 ||

sūryadvārēṇa tē yānti puruṣaṃ viśvatōmukham |
parāvarēśaṃ prakṛtimasyōtpattyantabhāvanam || 7 ||

dviparārdhāvasānē yaḥ pralayō brahmaṇastu tē |
tāvadadhyāsate lōkaṃ parasya paracintakāḥ || 8 ||

kṣmāmbhō'nalānilaviyanmana indriyārtha -
bhūtādibhiḥ parivṛtaṃ pratisaṅjihīṛṣuḥ |
avyākṛtaṃ viśati yarhi guṇatrayātmā
kālaṃ parākhyamanubhūya paraḥ svayambhūḥ || 9 ||

ēvaṃ parētya bhagavantamanupraviṣṭā
yē yōginō jitamarunmanasō virāgāḥ |
tēnaiva sākamaṃṛtaṃ puruṣaṃ purāṇaṃ
brahma pradhānamupayāntyagatābhimānāḥ || 10 ||

atha taṃ sarvabhūtānāṃ hrtpadmēṣu kṛtālayam |
śrutānubhāvaṃ śaraṇaṃ vraja bhāvēna bhāmini || 11 ||

ādyāḥ sthiracarāṇāṃ yō vēdagarbhaḥ saharṣibhiḥ |
yōgēśvaraiḥ kumārādyaiḥ siddhairyōgapravartakaiḥ || 12 ||

bhēdadṛṣṭyābhimānēna niḥsaṅgēnāpi karmaṇā |
kartṛtvātsaguṇaṃ brahma puruṣaṃ puruṣarṣabham || 13 ||

sa saṃsṛtya punaḥ kālē kālēnēśvaramūrtinā |
jātē guṇavyatikarē yathāpūrvam prajāyatē || 14 ||

aiśvaryaṃ pāramēṣṭhyaṃ ca tē'pi dharmavinirmitam |
niṣēvya punarāyānti guṇavyatikarē sati || 15 ||

yē tvihāsaktamanasaḥ karmasu śraddhayānvitāḥ |
kurvantyapraṭiṣiddhāni nityānyapi ca kṛtsnaśaḥ || 16 ||

rajasā kuṇṭhamanasah kāmātmānō'jitēndriyāḥ |
pitṛn yajantyanudinaṃ grhēṣvabhiratāśayāḥ || 17 ||

traivargikāstē puruṣā vimukhā harimēdhasaḥ |
kathāyāṃ kathanīyōruvikramasya madhudviṣaḥ || 18 ||

nūnaṃ daivēna vihatā yē cācyutakathāsudhām |
hitvā śṛṇvantyasadgāthāḥ purīṣamiva vidbhujāḥ || 19 ||

dakṣiṇēna pathāryamṇaḥ pitṛlōkaṃ vrajanti tē |
prajāmanu prajāyantē śmaśānāntakriyākṛtaḥ || 20 ||

tatastē kṣiṇasukṛtāḥ punarlōkamimaṃ sati |
patanti vivaśā dēvaiḥ sadyō vibhramśitodayāḥ || 21 ||

tasmāttvaṃ sarvabhāvēna bhajasva paramēṣṭhinam |
tadguṇāśrayayā bhaktyā bhajanīyapadābujam || 22 ||

vāsudēvē bhagavati bhaktiyōgaḥ prayōjitaḥ |
janayatyāśu vairāgyaṃ jñānaṃ yadbrahmadarśanam || 23 ||

yadāśya cittamarthēṣu samēṣvīndriyavṛttibhiḥ |
na viḡrhnāti vaiṣamyāṃ priyamapriyamityuta || 24 ||

sa tadaivātmanā'tmānaṃ niḥsaṅgaṃ samadarśanam |
hēyōpādēyarahitamārūḍhaṃ padamīkṣatē || 25 ||

jñānamātraṃ paraṃ brahma paramātmēśvaraḥ pumān |
drśyādibhiḥ pṛthagbhāvairbhagavānēka īyatē || 26 ||

ētāvānēva yōgēna samagrēṇēha yōginaḥ |
yuyjatē'bhimatō hyarthō yadasaṅgastu kṛtsnaśaḥ || 27 ||

jñānamēkaṃ parācīnairindriyairbrahmanirguṇam |
avabhātyartharūpēṇa bhrāntyā śabdādidharminā || 28 ||

yathā mahānahaṃrūpastrivṛtpañcavidhaḥ svarāt |
ēkādaśavidhastasya vapuraṇḍaṃ jagadyataḥ || 29 ||

ētadvai śraddhayā bhaktyā yōgābhyāsēna nityaśaḥ |
samāhitātmā niḥsaṅgō viraktyā paripaśyati || 30 ||

ityētatkathitaṃ gurvi jñānaṃ tadbrahmadarśanam |
yēnāvabuddhyatē tattvaṃ prakṛtēḥ puruṣasya ca || 31 ||

jñānayōgaśca manniṣṭhō nairguṇyō bhaktilakṣaṇaḥ |
dvayōrapyēka ēvārthō bhagavacchabdalakṣaṇaḥ || 32 ||

yathēndriyaiḥ pṛthagdvārairarthō bahuguṇāśrayaḥ |
ēkō nānēyatē tadvadbhagavān sāstravartmabhiḥ || 33 ||

kriyayā kratubhirdānaistapaḥsvādhyāya marśanaiḥ |
ātmēndriyajayēnāpi sannyāsēna ca karmaṇām || 34 ||

yōgēna vividhāṅgēna bhaktiyōgēna caiva hi |
dharmēṇōbhayacihnēna yaḥ pravṛttinivṛttimān || 35 ||

ātmataṭtvāvabōdhēna vairāgyēṇa dṛḍhēna ca |
īyatē bhagavānēbhiḥ saḡuṇō nirguṇaḥ svadṛk || 36 ||

prāvōcaṃ bhaktiyōgasya svarūpaṃ tē caturvidham |
kālasya cāvyaktaḡatēryō'ntardhāvati jantuṣu || 37 ||

jīvasya saṃsṛtīrbahvīravidyākarmaṇirmitāḥ |
yāsvaṅga praviśannātmā na vēda ḡatimātmanaḥ || 38 ||

naitatkhalāyōpadiśēnnāvinītāya karhicit |
na stabdhāya na bhinnāya naiva dharmadhvajāya ca || 39 ||

na lōlupāyōpadiśēnna grhārūḍhacētasē |
nābhaktāya ca mē jātu na madbhaktadviṣāmapī || 40 ||

śraddadhānāya bhaktāya vinītāyānasūyavē |
bhūtēṣu kṛtamaitrāya śuśrūṣābhīratāya ca || 41 ||

bahirjātavirāgāya śāntacittāya dīyatām |
nirmatsarāya śucayē yasyāhaṃ prēyasām priyaḥ || 42 ||

ya idaṃ śṛṇuyādamba śraddhayā puruṣaḥ sakṛt |
yō vābhīdhattē maccittaḥ sa hyēti padavīm ca mē || 43 ||

|| iti śrīmadbhāgavatē mahāpurāṇē pāramahaṃsyām saṃhitāyām
tṛtīyaskandhē kāpilēyē dvātriṃśō'dhyāyaḥ ||